

NINU CREMONA

ta' ĠUŻÈ CHETCUTI

L-AHĦAR li kellimt lil Ninu Cremona kien fuq it-telephone f'it xhur qabel ma miet. Bdejt inkellmu imma ntbaht mill-mod kif beda jwieġeb illi ma kienx qiegħed jifhimni għal kollox. Domna nitkellmu xi għoxrin minuta imma tul dak il-ħin kollu ma mexxilix inkun naf minn għandu dak li xtaqt. Dak kien l-aħħar kuntatt li jien kelli ma' Ninu Cremona tul l-erbghin sena shaħ li konna nafu lil xulxin. U meta f'it granet wara ġew għandi d-dar Karmen Mikalleg-Buħaġar u Ġużè Cardona u qed ngħidilhom b'dik it-taħdita li jien kelli ma' Ninu fuq it-telephone, Karmen Mikalleg-Buħaġar, niftakar, kemmxet xufftejha u donnha riedet tagħtini x'nifhem li kienet hasbet kif kont ħsibt jien, li t-tmien ta' Ninu Cremona ma kienx 'il bogħod. F'inqas minn tliet xhur wara waslet l-aħbar tal-mewt tiegħu. Smajtha minn fuq ir-Rediffusion. Kont għand dentista, il-Belt, u bqajt mibluġh, hassejt bħal għafsa f'qalbi. Mhux ghax il-mewt tiegħu wiehed ma kienx qed jistennieha minn ħin għal ieħor: l-età kbira u sabiħa tiegħu kienet turi biżżejjed li żmien u kien għa għamlu; imma għaliex lil Ninu Cremona jien kont nistħajlju żagħżuġh ta' dejjem, donnu sena wara l-oħra kien qed jifida l-mewt. Tul dawk is-snin kollha li kont nafu ma naf qatt li semma xi wġiħ, u moħħu kien dejjem ċar u frisk. Kien jirrak-konta ġrajjet ta' snin ilu, ta' meta kien għadu żagħżuġh, qishom dawk il-ġrajjet ġraw il-bieraħ.

Il-mewt tiegħu hasditni. Dak il-ħin li smajt l-aħbar ħsiebi mar lura fis-snin u ftakart meta sirt nafu l-ewwel darba. Kont għadni tfajjel ta' sittax jew sbatax-il sena inhareb xi poeżija fil-"Pronostku" u qalbi kienet għa ngħidet hafna lejn il-Malti u bdejt inhoss bħal sens qawwi ta' mħabba u ammirazzjoni lejn kull min kien jikteb bil-Malti. Bdew dak iż-żmien ifiġġu quddiem l-ismijiet ta' kittieba tal-Malti bħal Dun Karm, Ġużè Bonnici, Rużar Briffa, Pisani, Aquilina, F.S. Caruana, Vassallo, Saydon u Cremona, u wiehed wiehed sirt nafhom kollha. Minn ta' l-ewwel fost dawn il-kittieba sirt naf lil Ninu Cremona. Kien bis-saħħa tal-Professur Ġużè Aquilina li dak iż-żmien kien għadu student l-Università. Niftakar, jien u Aquilina konna niltaqqu ta' kuljum u mmorru nduru xi dawra nit-haddu fuq xi kitba bil-Malti li konna nkunu għadna kemm għamilna. Kien f'waħda minn dawn il-laqqgħat li Aquilina laqqagħni ma' Cremona. Dan kien ma' l-erbghin sena ilu: Cremona kien għa beda dieħel fiż-żmien, jien

u Aquilina konna ghadna fuq l-ghatba taż-żgħużija. Dik il-ħbiberija ma ntemmet qatt, anzi aktar issaħhet maż-żmien. Konna niltaqgħu ta' sikwit jew ix-Xgħajra, Bormla, inkella d-dar fejn kien joqgħod Aquilina wara l-knisja ta' San Lawrenz, il-Birgu. Għaliya Cremona matul dawk is-snin kollha, medda ta' erbghin sena, qisu ma tbiddel xejn: kif kont nafu fl-ewwel żmien baqa' xorta sa ma rajtu l-aħħar darba qabel ma ngabar fl-aħħar sentejn ta' ħajtu u mar joqgħod Għawdex.

Għawdex għal Cremona kellu seher kbir. L-hena tiegħu meta kien imur iqatta' xi jumejn hemmhekk, ġo Marsalforn fejn kellu post villegġatura. U dan is-seher Cremona jfissru f'sunett li hu kiteb lil Għawdex: din il-gżira ta' qalbu jistħajjilha bħal omm li tilqa' ġo ħdanha lil binha msiefer u toqgħod ferhana tkellmu u tfakkru fil-widien u t-tliegħi ħodor tal-gholjiet, fil-Kastell u fil-Knisja ta' Pinu. Hemm ġo Għawdex Cremona qatta' l-aħħar sentejn ta' ħajtu u donnha x-xorti laqgħet lil xewqtu, għax hemm Cremona ndifen. Il-mewt għalih kienet qisha l-aħħar tħaddina ta' l-omm ma' l-iben.

Cremona għex hajja attiva. Hadem shih, u l-iskop tiegħu minn dejjem kien wiehed: it-tagħlim u t-tixrid ta' l-ilsien Malti u tal-letteratura Maltija. Mess ma' diversi oqsma tal-letteratura u fihom kollha ħalla l-marka tiegħu, f'uħud minnhom iżjed minn f'ohrajn. Nghidu ahna, bħala grammatiku l-influenza tiegħu tinħass wisq aktar milli bħala poeta. Imma fil-ħidma tiegħu kollha, proża, poeżija, bijografija, folklora, drammi, narrativa, grammatika, f'kollox hemm x'tinnota, x'tapprezza u xi tfahħar. U dan ix-xogħol tiegħu kien rikonoxxut mill-Università tagħna meta fl-4 ta' Ġunju tas-sena 1960 ħatritu Duttur fil-Letteratura u żejnit, kif kien jixraq, bit-titlu ta' D.Lit. (Honoris Causa). Ġieh iehor kiseb Cremona meta fl-4 ta' Awwissu, 1947, mess lilu wara Dun Karm li jingħata l-medalja "Ġużè Muscat Azzopardi". Fi kliem il-gvernatur ta' dak iż-żmien, F.C.R. Douglas li ipprezentalu l-medalja tad-deheb, "is-sur Nin Cremona mhux biss huwa kittieb tajjed, sew fil-proża kemm fil-poeżija u fl-arti drammatika, iżda wkoll kellu sehem kbir fix-xogħol tas-sistemazzjoni ta' l-ortografija u grammatika tal-Isien Malti; dawn huma ħwejjeġ ta' fejda u indispensabbli".

Imma Cremona l-lum ma għadux iżjed magħna. B'danakollu x-xbieha tiegħu jien ma ninsieha qatt, tibqa' dejjem ċara quddiem, ix-xbieha ta' bniedem li qalbu kienet tidher fit-tbissima ħafifa ta' għajnejh, qalb tajba, sinċiera, ferrieħa, qalb^{li} taf tħobb u taf tinsa u taħfer lil kull min jagħmlilha xi ħtija.

Fl-istorja tal-Isien Malti u tal-letteratura Maltija Cremona ma jmut qatt.